

## عدت میں نکاح کرنا کیسا؟

مجیب: مولانا عبدالرب شاہ عطار مدنی

فتویٰ نمبر: WAT-3022

تاریخ اجراء: 25 صفر المظفر 1446ھ / 31 اگست 2024ء

### دارالافتاء اہلسنت

(دعوت اسلامی)

### سوال

عدت کے دوران نکاح منعقد ہو جاتا ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

عدت کے دوران نکاح کرنا، یہاں تک کہ نکاح کا پیغام بھیجنا بھی ناجائز و حرام ہے۔ اگر کسی نے عدت کے دوران نکاح کیا، تو اس کی دو صورتیں ہیں:

(1) اگر مرد کو نکاح کرتے وقت اُس عورت کا عدت میں ہونا معلوم تھا، تو یہ نکاح باطل ہوا کہ اصلاً نکاح ہوا ہی نہیں، یہاں تک کہ اگر ان میں میاں بیوی والے معاملات یعنی ہمبستری ہوئی، تو زنا ہوا۔

(2) اور اگر مرد کو نکاح کرتے وقت اُس عورت کا عدت میں ہونا معلوم نہ تھا، تو اس صورت میں نکاح فاسد ہوا اور اب ان دونوں کے درمیان متار کہ ضروری ہے یعنی دونوں میں سے کوئی ایک دوسرے کے بارے میں مثلاً یہ کہہ دے کہ میں نے اسے چھوڑ دیا۔

یاد رہے کہ مذکورہ نکاح فاسد والی صورت میں اگر انہوں نے ہمبستری کر لی، تو عورت پر اس ہمبستری کی عدت گزارنا بھی ضروری ہوگا۔

عدت کے علم کے باوجود نکاح کرنے کی صورت میں نکاح نہ ہونے اور نکاح فاسد میں وطی کی صورت میں عدت

لازم ہونے کے متعلق رد المحتار علی الدر المختار میں ہے ”أما نكاح منكوحة الغير ومعتده فالدخول فيه لا

يوجب العدة إن علم أنها للغير لأنه لم يقل أحد بجوازه فلم ينعقد أصلاً، فعلى هذا يفرق بين فاسده

وباطله في العدة۔۔۔ الدخول في النكاح الفاسد موجب للعدة“ ترجمہ: غیر کی منکوحة یا معتده (عدت

والی) سے نکاح کرنے کی صورت میں، اس سے دخول کرنے سے عدت لازم نہ ہوگی جبکہ مرد اس عورت کے، غیر کے

ساتھ نکاح یا عدت میں ہونے کو جانتا ہو، کیونکہ اس نکاح کے جواز کا قول کسی نے نہیں کیا، لہذا اصلاً نکاح منعقد ہی نہ ہوا، اسی بنیاد پر نکاح فاسد اور باطل میں عدت کے لحاظ سے فرق کیا گیا ہے۔۔۔ نکاح فاسد میں دخول عدت کو لازم کر دیتا ہے۔ (ردالمحتار علی الدرالمختار، کتاب الطلاق، باب العدة، ج 3، ص 516، دارالفکر، بیروت)

عدت والی عورت سے نکاح کرنے کے بارے میں امام اہلسنت الشاہ امام احمد رضا خان رحمۃ اللہ تعالیٰ علیہ فرماتے ہیں: ”اگر اس دوسرے شخص کو وقت نکاح معلوم تھا کہ عورت ہنوز عدت میں ہے یہ جان کر اس سے نکاح کر لیا جب تو وہ زنائے محض تھا عدت کی کچھ حاجت نہیں نہ طلاق کی ضرورت بلکہ ابھی جس سے چاہے نکاح کرے جبکہ شوہر اول کی عدت گزر چکی ہو اور اگر اسے عورت کا عدت میں ہونا معلوم نہ تھا تو طلاق کی اب حاجت نہیں مگر متار کہ ضرور ہے یعنی شوہر کا عورت سے کہنا کہ میں نے تجھے چھوڑ دیا یا عورت کا اس سے کہہ دینا کہ میں تجھ سے جدا ہو گئی، اس کے بعد عدت بیٹھے، عدت کے بعد جس سے چاہے نکاح کرے۔“ (فتاویٰ رضویہ، ج 11، ص 421، رضا فاؤنڈیشن، لاہور)

عدت کے دوران نکاح کے حکم کے بارے میں فتاویٰ رضویہ میں ہے: ”عدت میں نکاح تو نکاح، نکاح کا پیغام دینا حرام ہے، جس نے دانستہ عدت میں نکاح پڑھایا یا اگر حرام جان کر پڑھایا سخت فاسق اور زنا کا دلال ہوا۔“ (فتاویٰ رضویہ، ج 11، ص 266، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهِ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net